



पूर्वखोला गाउँपालिका

स्थानीय राजपत्र

खण्ड : ८

पूर्वखोला असार २०८१/०३/१७

संख्या: ३

पूर्वखोला गाउँकार्यपालिकाको आकस्मिक कोष सञ्चालन तथा व्यवस्थापन कार्यविधि, २०८१

प्रस्तावना:

स्थानीय सरकार सञ्चालन ऐन, २०७४ को परिच्छेद-१० दफा ७० बमोजिम यस पूर्वखोला गाउँपालिकाको स्थानीय सञ्चित कोषबाट केहि रकम विनियोजन गरी आकस्मिक कोषको स्थापना गरिएको छ । स्थानीय सरकार सञ्चालन ऐन, २०७४ ले दिएको अधिकार प्रयोग गरि यस गाउँ कार्यपालिकाले गाउँपालिकाको अधिकार क्षेत्रभित्र प्राकृतिक तथा गैर प्राकृतिक विपद्, अत्यन्तै न्यून आर्थिक स्थिति भएका दीर्घरोगी जस्तै मुटु, मृगौला, क्यान्सर लगायतका मानव जीवनमा असर पार्ने तथा अप्रत्याशित कारणबाट सिर्जना भएको विशेष परिस्थितिलाई नियन्त्रण गर्न एक र न्यून आय भएका व्यक्तिलाई उपचारमा सहायता प्रदान गर्न आर्थिक आकस्मिक कोष वाञ्छनिय भएकोले स्थापना गरिएको छ ।

परिच्छेद: १ संक्षिप्त नाम र प्रारम्भ

१. संक्षिप्त नाम र प्रारम्भ: (१) यस कार्यविधिको नाम "आकस्मिक कोष सञ्चालन तथा व्यवस्थापन कार्यविधि, २०८१ रहेको छ ।

(२) यो कार्यविधि गाउँकार्यपालिकाबाट स्वीकृत भएको मितिबाट लागु हुनेछ ।

२. परिभाषा:- विषय वा प्रसंगले अर्को अर्थ नलागेमा यस कार्यविधिमा

(क) "कार्यविधि" भन्नाले आकस्मिक कोष सञ्चालन तथा व्यवस्थापन कार्यविधि, २०८१ भन्ने बुझ्नुपर्छ ।

(ख) "कोष" भन्नाले आकस्मिक कोष भन्ने बुझ्नुपर्छ ।

(ग) "गाउँपालिका" भन्नाले पूर्वखोला गाउँपालिका बुझ्नुपर्छ ।

(घ) "कार्यपालिका" भन्नाले गाउँकार्यपालिका भन्ने बुझ्नुपर्छ ।

(ङ) "जनप्रतिनिधि" भन्नाले पूर्वखोला गाउँपालिकाका निर्वाचित जनप्रतिनिधि भन्ने बुझ्नुपर्छ ।

(च) "कर्मचारी" भन्नाले पूर्वखोला गाउँपालिकाका स्थायी कर्मचारी बुझ्नुपर्छ ।

(ड) "आकस्मिक कार्य" भन्नाले भूकम्प, बाढी, पहिरो, आगलागी, रोग व्याधी, महामारी जस्ता प्राकृतिक तथा गैर प्राकृतिक विपद् लगायत सिर्जना भई मानवीय जीवनमा दीर्घ असर पार्ने प्रकारका मुटु, मृगौला, क्यान्सर तथा विरामी भइ उपचार गराउनु पर्ने विपन्न व्यक्तिहरुको लागि तत्काल गरिने आर्थिक सहायतालाई बुझ्नुपर्छ ।

३. कोष स्थापना: (१) आकस्मिक कोष सञ्चालन तथा व्यवस्थापन कोष नाम गरेको एक कोषको स्थापना हुनेछ ।

परिच्छेद: २ कोषको अवधारणा, लक्ष्य, उद्देश्य र नीति

५. अवधारणा: पूर्वखोला गाउँपालिकामा हुने सबै प्रकारका प्राकृतिक तथा मानव सृजित विपद्बाट प्रभावित व्यक्ति परिवार तथा संघ-संस्थालाई तत्काल राहत सहयोग उपलब्ध गराउन, न्यून आर्थिक स्थिति रहेका दीर्घरोगीहरु लगायत अप्रत्याशीत घटनामा पनि अङ्गभङ्ग भएकाहरुलाई पहिचान गरि राहत सहयोग पुर्याउनु नै कोषको अवधारणा हुनेछ ।

६. लक्ष्य:- प्राकृतिक तथा मानव सर्जित विपद्को प्रकोपमा परी उपचार गर्नु पर्ने व्यक्ति तथा परिवार साथै महामारीजन्य घटनाबाट प्रभावितहरुलाई तत्काल राहत तथा उपचार सहयोग उपलब्ध गराउन, विपन्न दीर्घरोगीहरु, अङ्गभङ्ग भएकाहरुलाई तत्काल राहत सहयोग पुर्याउन र अप्रत्याशीत स्थितिमा गरिने कार्यहरु गरि मानवीय क्षतिमा कमी ल्याउनु नै कोषको लक्ष्य रहेको छ ।

७. उद्देश्य: (१) विपद् पीडितहरुलाई तत्काल राहत उपलब्ध गराउने, (२) आकस्मिक वा अप्रत्याशित कारणबाट सिर्जना भएको विशेष परिस्थितिमा तत्काल गरिने आकस्मिक कार्य गर्ने ।

८. नीति: (१) विपद् तथा महामारी पीडितहरूलाई तत्काल राहत उपलब्ध गराइ पुनःस्थापनातर्फ उन्मुख गराउने,

(२) गाउँपालिकाको कार्यक्षेत्र भित्र भैपरी आएको महामारी जन्य घटना तथा विशेष परिस्थितिमा तत्काल आवश्यक देखिएको कार्य गरि क्षति न्यूनीकरण गर्ने,

(३) स्थानीय तहमा रहेका अत्यन्त विपन्न विरामी तथा दीर्घरोगीहरू, दुर्घटनामा परि अङ्गभङ्ग हुनेहरूलाई तत्काल राहत उपलब्ध गराउने।

परिच्छेद: ३ कोषको व्यवस्थापन तथा सञ्चालन सम्बन्धी व्यवस्था

९. कोषको व्यवस्थापन तथा सञ्चालन सम्बन्धी व्यवस्था:

(१) कोषको लक्ष्य तथा उद्देश्यहरू प्राप्तीको लागि पूर्वखोला गाउँपालिका गाउँकार्यपालिका स्वयम् व्यवस्थापन गर्नेछ ।

(२) महामारी जन्य समस्या सिर्जना लगायत विशेष परिस्थितिमा कार्यपालिकाको निर्णय अनुसार कोषबाट रकम खर्च गरिनेछ ।

(३) बुँदा नं. २ (घ) मा परिभाषित आकस्मिक कार्य बाहेक अन्य प्रयोजनका लागि यस कोषबाट रकम खर्च गर्न सकिने छैन ।

परिच्छेद: ४ कोषको आर्थिक तथा प्रशासनिक व्यवस्था

१०. कोषको वित्तीय व्यवस्थापन:

(१) कोषमा देहायका रकमहरू रहने छन्

(क) गाउँसभाबाट आकस्मिक कोषका लागि वार्षिक रूपमा विनियोजन हुने रकम,

(ख) दातृ निकाय, गैर सरकारी संस्था, संघीय सरकार, प्रदेश सरकार, अन्य स्रोतहरूबाट कोषलाई प्राप्त हुने रकम,

११. कोषको आर्थिक व्यवस्था: कोषको आर्थिक व्यवस्थापन स्थानीय तहको आर्थिक प्रशासन सम्बन्धी प्रचलित कानून बमोजिम हुनेछ ।

१२. कोषबाट हुने खर्च: कोषमा जम्मा भएको रकम निम्नानुसारका क्षेत्रमा खर्च गरिनेछ ।

क. राहत तथा आर्थिक सहायता: महामारी जन्य घटनाबाट गाउँपालिका भित्र कुनै व्यक्तिको मृत्यु भएमा परिवारलाई किरिया खर्च वापत एकमुष्ट रु ३०,०००।- (अक्षरेपी तिस हजार मात्र) उपलब्ध गराइने छ।

ख. उपचार खर्च:

(१) गाउँपालिकाका विपन्न नागरिकहरूलाई कुनै किसिमको रोग भएको भनि चिकित्सकले प्रमाणित गरि गरेको सिफारिसको आधारमा अस्पतालको स्थानको यातायात खर्च वापत बढीमा रु १०,०००।- (अक्षरेपी दस हजार मात्र) सम्म उपलब्ध गराइनेछ ।

ग. दाह संस्कार खर्च

(१) गाउँपालिका भित्र कुनै बेवारिसे सव फेला परेमा, सवारी दुर्घटना भइ बेवारिसेको मृत्यु भएमा दाह संस्कार गर्न रु १५०००।- (पन्ध्र हजार) सम्म सहायता उपलब्ध गराइनेछ ।

(२) जनप्रतिनिधि र कर्मचारी सहायता सम्बन्धी व्यवस्था: गाउँपालिकाका जनप्रतिनिधि र कर्मचारीहरूलाई मानवीय जीवनमा दीर्घ असर पार्ने प्रकारका मुटु, मृगौला, क्यान्सर जस्ता दीर्घरोग लागी उपचार गराउनु पर्ने भएको अवस्थामा अस्पतालको बिल बमोजिम बढीमा रु ३०००००।- (अक्षरेपी तिन लाख सम्म सहायता उपलब्ध गराइनेछ ।

(३) उपचार सहायता प्राप्त गर्ने व्यक्तिहरूले चालु आ.व.मा उपचार गरेको प्रमाण पेश गर्नु पर्नेछ। अन्यता आर्थिक सहायता उपलब्ध गराउन कार्यालय बाध्य हुने छैन।

१३. आर्थिक सहायताको निर्णय:

(१) आर्थिक सहायता दिदा तोकिएको सिमा भित्र रहेर मात्र आर्थिक सहायता उपलब्ध गराउनु पर्नेछ। व्यक्तिको उपचार खर्च र विपन्नता हेरी आर्थिक सहायता दिने नदिने निर्णय गाउँपालिका अध्यक्षको तोक आदेश बमोजिम आर्थिक सहायता उपलब्ध गराइने छ।

१४. प्रशासनिक व्यवस्था: कोषको प्रशासनिक तथा आर्थिक कारोवार आर्थिक प्रशासन शाखाबाट नै सञ्चालन गरिनेछ ।

परिच्छेद: ५ विविध

१५. आकस्मिक कोषको रकम वृद्धि गर्न सक्ने: गाउँपालिकाले गाउँसभाबाट स्वीकृत गराई आकस्मिक कोषमा रहने रकममा आवश्यकता अनुसार वृद्धि गराउन सक्नेछ ।

१६. जाँचपास तथा फरफारकः कोषबाट खर्च भएको रकमको जाँचपास तथा फरफारक प्रचलित कानून

बमोजिम हुनेछ ।

१७. कार्यविधिको संशोधनः यस कार्यविधिलाई गाउँकार्यपालिकाले आवश्यक देखेमा संशोधन गर्नेछ ।

१८. बचाउ र खारेजीः

(क) यस कार्यविधिमा व्यवस्था भएका कुराहरुको हकमा स्थानीय सरकार सञ्चालन ऐन २०७४, स्थानीय तहको आर्थिक प्रशासन सम्बन्धी प्रचलित कानूनसँग बाझिन गएमा बाझिएको हकमा स्वतः खारेज भएको मानिनेछ ।

(ख) यो कार्यविधि जारी हुनु भन्दा अगाडी उपलब्ध गराइएको सहायता यसै कार्यविधि बमोजिम भएको मानिनेछ ।

(ग) पूर्वखोला गाउँपालिकाको आकस्मिक कोष सञ्चालन कार्यविधि, २०७६ खारेज गरिएको छ ।

आज्ञाले

सुन्दर प्रसाद श्रेष्ठ

प्रमुख प्रशासकीय अधिकृत